



सत्यमेव जयते

The Gujarat Government Gazette

EXTRAORDINARY

PUBLISHED BY AUTHORITY

Vol. LXII | THURSDAY, JANUARY 21, 2021 / MAGHA 1, 1942

Separate paging is given to this Part in order that it may be filed as a Separate Compilation.

PART IX

Gujarati translation of Bills, Acts and Notifications other than those published in other parts.

વૈધાનિક અને સંસદીય બાબતોનો વિભાગ

સચિવાલય, ગાંધીનગર, ૨૧મી જાન્યુઆરી, ૨૦૨૧.

ગુજરાત ગેઝેટમાં અંગ્રેજીમાં પ્રસિદ્ધ થયેલા ગુજરાત સરકારના નાણા વિભાગના તારીખ: ૧લી જુલાઈ, ૨૦૨૦ના જાહેરનામા ક્રમાંક: (જએન-૬૩) ટીએસએમ/૨૦૨૦૧૯/૩૨૬૭/ઘ. નો ગુજરાતી અનુવાદ આથી સર્વ લોકોની જાણ સારુ પ્રસિદ્ધ કર્યો છે.

વી. એન. શેખ,

સરકારના નાયબ સચિવ.

NOTIFICATION**Regarding****THE ACCOUNT OFFICER, CLASS I, IN THE GUJARAT ACCOUNT SERVICE,
COMPETITIVE EXAMINATION RULES, 2020.****ગુજરાત હિસાબી સેવામાં, હિસાબી અધિકારી, વર્ગ ૧, સ્પર્ધાત્મક પરીક્ષા નિયમો, ૨૦૨૦ સંબંધી****જાહેરનામું.****નાણા વિભાગ,**

સચિવાલય, ગાંધીનગર, ૧લી જુલાઈ, ૨૦૨૦.

ભારતનું સંવિધાન.

ક્રમાંક. (જીએન-૬૩) ટીએસએમ/૨૦૨૦૧૯/૩૨૬૭/ધ:- ભારતના સંવિધાનના અનુચ્છેદ ૩૦૮ના પરંતુકથી મળેલી સત્તાની રૂએ અને આ અર્થે કરેલા અગાઉના તમામ નિયમો રદ કરીને, ગુજરાતના રાજ્યપાલ, આથી, હિસાબ અને તિજોરી નિયામકની કચેરી હેઠળની, ગુજરાત હિસાબી સેવામાં, હિસાબી અધિકારી, વર્ગ ૧-ની જગા પર ભરતી માટેની સ્પર્ધાત્મક પરીક્ષાની પદ્ધતિનું નિયમન કરવા માટે જોગવાઈ કરવા નીચેના નિયમો કરે છે:-

૧. ટૂંકી સંજ્ઞા, આરંભ અને લાગુ પડવા બાબત.-

- (૧) આ નિયમો, ગુજરાત હિસાબી સેવામાં, હિસાબી અધિકારી, વર્ગ ૧, સ્પર્ધાત્મક પરીક્ષા નિયમો, ૨૦૨૦ કહેવાશે.
- (૨) તે, રાજપત્રમાં તેની પ્રસિદ્ધિની તારીખથી અમલમાં આવશે.
- (૩) તે, ગુજરાત હિસાબી સેવામાં, હિસાબી અધિકારી, વર્ગ ૧-ની જગા પર નીમાવાને પાત્ર હોય તેવી વ્યક્તિઓને લાગુ પડશે.

૨. વ્યાખ્યા.- આ નિયમોમાં, સંદર્ભથી અન્યથા અપેક્ષિત ન હોય, તો,-

- (ક) “આયોગ” એટલે ગુજરાત જાહેર સેવા આયોગ (GPSC);
- (ખ) “પરીક્ષા” એટલે ગુજરાત હિસાબી સેવામાં, હિસાબી અધિકારી, વર્ગ ૧ની જગા પર ભરતી માટેની સંયુક્ત સ્પર્ધાત્મક પરીક્ષા, જેમાં નિયમ ૪-માં ઉલ્લેખ કર્યા પ્રમાણે પ્રારંભિક પરીક્ષા અને મુખ્ય પરીક્ષાનો સમાવેશ થાય છે;
- (ગ) “સરકાર” એટલે ગુજરાત સરકાર;
- (ઘ) “જગા” એટલે હિસાબ અને તિજોરી નિયામકની કચેરી, ગુજરાત રાજ્ય હેઠળની ગુજરાત હિસાબી સેવામાં, હિસાબી અધિકારી, વર્ગ ૧ની જગા;
- (ચ) “ઠરાવેલું” એટલે આયોગે કરેલા વિનિયમોથી ઠરાવેલું;
- (છ) “અનુસૂચિ” એટલે આ નિયમો સાથે જોડેલી અનુસૂચિ;

૩. પરીક્ષા યોજવા બાબત.-

- (૧) આયોગે, સરકાર પાસેથી માગણી પત્ર મળ્યેથી, ગુજરાત હિસાબી સેવામાં, હિસાબી અધિકારી, વર્ગ ૧ની જગા પર ભરતી માટે ઉમેદવારોની પસંદગી કરવા માટેની સ્પર્ધાત્મક પરીક્ષા યોજવી જોઈશે.

૪. પરીક્ષાની પદ્ધતિ.-

- (૧) પરીક્ષા,
 - (૧) મુખ્ય પરીક્ષા માટે ઉમેદવારોની પસંદગી કરવા માટેની પ્રારંભિક પરીક્ષા (વૈકલ્પિક પ્રકારની); અને
 - (૨) ગુજરાત હિસાબી સેવામાં, હિસાબી અધિકારી, વર્ગ ૧ની જગા માટે ઉમેદવારોની આખરી પસંદગી કરવા માટેની મુખ્ય પરીક્ષા (લેખિત અને વ્યક્તિત્વ કસોટી),
 એમ બે ક્રમિક તબક્કામાં યોજવામાં આવશે.

(૨) પ્રારંભિક પરીક્ષા અને મુખ્ય પરીક્ષા, અનુસૂચિ ૧-માં નિર્દિષ્ટ કરવામાં આવે તેવી રીતે યોજવી જોઈશે.

૫. અભ્યાસક્રમ.- આયોગ દ્વારા દરેક વિષય માટે અભ્યાસક્રમની વિગતો નક્કી કરવામાં આવશે.

૬. પરીક્ષાનું માધ્યમ.-

(૧) અનુસૂચિ ૧ હેઠળ વિભાગ ૨ અને વિભાગ ૩ માટે પરીક્ષાનું માધ્યમ ગુજરાતી અને અંગ્રેજી રહેશે.

(૨) અનુસૂચિ ૧ હેઠળ વિભાગ ૩ના પ્રશ્નપત્ર ૧ માટે પરીક્ષાનું માધ્યમ ગુજરાતી અને અનુસૂચિ ૧ હેઠળ વિભાગ ૩ના પ્રશ્નપત્ર ૨ માટે (પરીક્ષાનું માધ્યમ) અંગ્રેજી રહેશે.

૭. પરીક્ષાનું સ્થળ.-

(૧) પ્રારંભિક અને મુખ્ય (લેખિત) પરીક્ષા જે તારીખે, સમયે અને સ્થળે યોજવી જોઈશે, તે આયોગ દ્વારા નક્કી કરવામાં આવશે.

(૨) વ્યક્તિત્વ કસોટી ગાંધીનગર ખાતે યોજવામાં આવશે.

(૩) ઉમેદવારે તેના સ્વ-ખર્ચે પરીક્ષાના તમામ તબક્કામાં ઉપસ્થિત રહેવું જરૂરી રહેશે.

૮. પરીક્ષા માટેની અરજી.-

(૧) પ્રારંભિક પરીક્ષામાં ઉપસ્થિત થવા ઇચ્છતા ઉમેદવારે, સરકાર વખતોવખત નક્કી કરે તેટલી ફી સાથે આયોગ ઠરાવે તેવા નમૂનામાં અરજી રજૂ કરવી જોઈશે.

(૨) આયોગ દ્વારા મુખ્ય પરીક્ષામાં પ્રવેશ માટે લાયક જાહેર કરવામાં આવ્યા હોય તેવા ઉમેદવારોએ, સરકાર વખતોવખત નક્કી કરે તેટલી ફી સાથે આયોગ ઠરાવે તેવા નમૂનામાં ફરીથી અરજી કરવી જોઈશે.

(૩) ફી, આયોગ ઠરાવે તેવી રીતે ભરવી જોઈશે અને કોઈપણ સંજોગોમાં એકવાર ભરેલી ફી રિફંડ કરવામાં આવશે નહિ અથવા આગામી પરીક્ષા માટે રાખવામાં આવશે નહિ.

(૪) ઉમેદવારે અરજી પાછી ખેંચી લેવા કરેલી વિનંતી કોઈપણ સંજોગોમાં ધ્યાને લેવામાં આવશે નહિ.

૯. પાત્રતા માટેની શરત.-

(૧) ઉમેદવાર પરીક્ષામાં પ્રવેશ મેળવવા માટે લાયક ગણાશે નહિ સિવાય કે તે,-

(ક) ભારતનો નાગરિક, અથવા

(ખ) નેપાળનો પ્રજાજન, અથવા

(ગ) ભૂતાનનો પ્રજાજન, અથવા

(ઘ) પાકિસ્તાન, મ્યાનમાર, શ્રીલંકા, પૂર્વ આફ્રિકાના દેશો કેન્યા, યુગાન્ડા, ટાન્ઝાનિયાના સંયુક્ત પ્રજાસત્તાક, ઝામ્બિયા, મલાવી, ઝૈર, ઇથીઓપીયા અને વિયેટનામમાંથી ભારતમાં કાયમી વસવાટ કરવાના ઇરાદાથી સ્થળાંતર કર્યું હોય તેવી ભારતીય મૂળની વ્યક્તિ હોય:

પરંતુ (ખ), (ગ) અથવા (ઘ) કક્ષાના ઉમેદવારોએ, સરકારે કાઢી આપેલું પાત્રતા પ્રમાણપત્ર રજૂ કરવું જોઈશે.

(૨) જેણે પાત્રતા પ્રમાણપત્ર રજૂ કરવું જરૂરી હોય તેવા ઉમેદવારને આયોગ દ્વારા યોજવામાં આવતી પરીક્ષામાં ઉપસ્થિત રહેવા માટેની છૂટ આપી શકાશે અને સરકાર દ્વારા નક્કી કરવામાં આવે તેવા સમયગાળાની અંદર તેને પાત્રતા પ્રમાણપત્ર રજૂ કરવાને અધીન રહીને, કામચલાઉ રીતે નિમણૂક પણ આપી શકાશે.

૧૦. એકાધિક લગ્નના કારણે નિમણૂક માટેની ગેરલાયકાત.-

(૧) (ક) જે વ્યક્તિના પતિ/પત્ની હયાત હોય તેવી વ્યક્તિ સાથે જેણે લગ્ન કર્યા હોય અથવા લગ્નનો કરાર કરેલ હોય તેવી કોઈ વ્યક્તિ, અથવા

(ખ) જે વ્યક્તિના પતિ/પત્ની હયાત હોય તેવી કોઈ વ્યક્તિએ, અન્ય વ્યક્તિ સાથે લગ્ન કર્યા હોય અથવા લગ્નનો કરાર કર્યો હોય તેવી કોઈ વ્યક્તિ,

– ગુજરાત હિસાબી સેવામાં હિસાબી અધિકારી, વર્ગ-૧ની જગા ઉપર નિમણૂકને પાત્ર થશે નહિ:

પરંતુ, તત્સમયે અમલમાં હોય તેવા કોઈ કાયદાની જોગવાઈઓને અધીન રહીને, સરકારને, એવી ખાતરી થાય કે તેમ કરવા માટેના ખાસ કારણો છે, તો તે, આ પેટા-નિયમના અમલમાંથી કોઈ વ્યક્તિને મુક્તિ આપી શકશે;

(૨) ઉમેદવારે, તે અથવા યથાપ્રસંગ, તેણી, પરીણિત છે કે કેમ અને પુરુષ ઉમેદવારના કિસ્સામાં, તેને એક કરતાં વધુ હયાત પત્ની છે કે કેમ અને સ્ત્રી ઉમેદવારના કિસ્સામાં જેને બીજી પત્ની હયાત હોય તેવા પુરુષ સાથે, તેણીએ લગ્ન કરેલ છે કે કેમ તે અરજીપત્રમાં જાહેર કરવું પડશે.

૧૧. વય મર્યાદા.– પરીક્ષામાં પ્રવેશ માટે ઉમેદવાર, લઘુત્તમ વય ધરાવતો હોવો જોઈશે અને આયોગે જાહેરાતમાં નિર્દિષ્ટ કરેલ તારીખે સંબંધિત ભરતી નિયમોમાં ઠરાવેલ મહત્તમ વય ધરાવતો હોવો જોઈશે નહિ.

૧૨. શૈક્ષણિક લાયકાત:–

(૧) જગાઓ માટેના સંબંધિત ભરતી નિયમો હેઠળ, નિમણૂક માટેની જરૂરી શૈક્ષણિક લાયકાતો અને બીજી જરૂરિયાતો પરિપૂર્ણ કરતો હોય તેવો ઉમેદવાર પરીક્ષામાં પ્રવેશ માટે પાત્ર ગણાશે:

પરંતુ કોઈ ઉમેદવાર પદવી પરીક્ષામાં બેઠો હોય, જે પરીક્ષા પાસ કરવાથી તે પ્રારંભિક પરીક્ષા માટે શૈક્ષણિક રીતે લાયક થતો હોય, પણ આવી પરીક્ષાનું પરિણામ અરજી પત્રક રજૂ કરવાની છેલ્લી તારીખ સુધી જાહેર થયું ન હોય, તો પણ આવી લાયકી પરીક્ષામાં ઉપસ્થિત રહેવા માંગતા હોય, તેવા ઉમેદવારો પણ પ્રારંભિક પરીક્ષામાં પ્રવેશ માટે પાત્ર ગણાશે. આયોગ દ્વારા મુખ્ય પરીક્ષામાં ઉપસ્થિત થવા માટે પાત્ર ઉમેદવાર તરીકે જાહેર કરવામાં આવ્યા હોય તેવા તમામ ઉમેદવારોએ, મુખ્ય પરીક્ષા માટેની તેમની અરજીની સાથે, જરૂરી પરીક્ષા પાસ કર્યાનો પુરાવો રજૂ કરવાનો રહેશે, પરીક્ષા પાસ કર્યાનો પુરાવો રજૂ કરવામાં નિષ્ફળ રહે તેવા ઉમેદવાર, મુખ્ય (લેખિત) પરીક્ષા માં પ્રવેશ માટે પાત્ર ગણાશે નહિ.

(૨) આયોગ દ્વારા મુખ્ય (લેખિત) પરીક્ષા માં ઉપસ્થિત થવા માટે પાત્ર ઉમેદવાર તરીકે જાહેર કરવામાં આવ્યા હોય તેવા તમામ ઉમેદવારોએ, મુખ્ય (લેખિત) પરીક્ષા માટેની તેમની અરજીની સાથે, પદવી પરીક્ષા પાસ કર્યાનો પુરાવો રજૂ કરવાનો રહેશે, સ્નાતકની પદવી પરીક્ષા પાસ કર્યાનો પુરાવો રજૂ કરવામાં નિષ્ફળ રહે તેવા ઉમેદવાર, મુખ્ય (લેખિત) પરીક્ષામાં પ્રવેશ માટે પાત્ર ગણાશે નહિ.

૧૩. આયોગનો નિર્ણય આખરી ગણાશે.–

(૧) આયોગને ખાતરી થાય કે ઉમેદવાર, તમામ બાબતોમાં યોગ્યતા (પાત્રતા) ધરાવે છે અને તેણે જરૂરી ફી ચૂકવવા સહિતની તમામ જરૂરિયાતોનું પાલન કરેલ છે તે સિવાય, કોઈ પણ ઉમેદવારને પરીક્ષામાં ઉપસ્થિત રહેવાની પરવાનગી આપવામાં આવશે નહિ.

(૨) મુખ્ય પરીક્ષામાં પ્રવેશ માટે ઉમેદવારની પાત્રતાના સંદર્ભમાં, આયોગનો નિર્ણય આખરી ગણાશે.

૧૪. પરીક્ષાને લગતું નિયંત્રણ.–

(૧) ઉમેદવારે, તમામ પ્રશ્નપત્રોના ઉત્તરો, તેના સ્વ-હસ્તાક્ષરમાં આપવાના રહેશે. તેમ છતાં, અંધ ઉમેદવારોને, આયોગ તે અર્થે વખતોવખત બહાર પાડે તેવી સૂચનાને અધીન રહીને, પરીક્ષામાં લહિયા (Scribe)ની મદદથી લખવાની પરવાનગી આપવામાં આવશે.

(૨) (ક) ઉમેદવારને, સેલ્યુલર ફોન, પેજર (સંદેશા-વાહક) અથવા સંદેશા-વ્યવહારના બીજા કોઈ મોબાઈલ સાધન પોતાની સાથે પરીક્ષા ખંડમાં લઈ જવાની પરવાનગી આપવામાં આવશે નહિ;

(ખ) ઉમેદવારને, પ્રારંભિક પરીક્ષામાં કેલક્યુલેટર (ગણક ચંત્ર)નો ઉપયોગ કરવાની પરવાનગી આપવામાં આવશે નહિ:

પરંતુ ઉમેદવારને, આયોગ ઠરાવે તેવા વર્ણનાત્મક પ્રકારના પ્રશ્નપત્રમાં, સાદી બેટરીથી સંચાલિત નોન-પ્રોગ્રામેબલ પોકેટ કેલક્યુલેટર (ગણક ચંત્ર) લાવવાની અને તેનો ઉપયોગ કરવાની પરવાનગી આપી શકાશે. પણ પરીક્ષા ખંડમાં, ઉમેદવારોની વચ્ચે કેલક્યુલેટર (ગણક ચંત્ર)નું આદાન-પ્રદાન અથવા સ્થાનફેર કરવાની પરવાનગી આપવામાં આવશે નહિ.

૧૫. મુખ્ય પરીક્ષામાં બેસવા બાબત.— પ્રારંભિક પરીક્ષામાં, આયોગ પોતાની વિવેકબુદ્ધિ અનુસાર નક્કી કરે તેવા લઘુત્તમ લાયકી ગુણ મેળવેલા હોય તેવા ઉમેદવારને, મુખ્ય પરીક્ષામાં બેસવા દેવામાં આવશે અને મુખ્ય પરીક્ષા (લેખિત)માં, આયોગ પોતાની વિવેકબુદ્ધિ અનુસાર નક્કી કરે તેવા લઘુત્તમ લાયકી ગુણ મેળવેલા હોય તેવા ઉમેદવારને, તેમના (આયોગ) દ્વારા વ્યક્તિત્વ કસોટી માટે બોલાવવામાં આવશે:

પરંતુ આયોગનો એવો અભિપ્રાય હોય કે અનુસૂચિત જાતિઓ અથવા અનુસૂચિત આદિજાતિઓ અથવા સામાજિક અને શૈક્ષણિક રીતે પછાત વર્ગ (વિચરતી અને વિમુક્ત આદિજાતિઓ સહિત) અથવા આર્થિક રીતે નબળા વર્ગના ઉમેદવારો માટે અનામત રાખેલી ખાલી જગાઓ ભરવા માટેના સામાન્ય લાયકી ધોરણના આધારે વ્યક્તિત્વ કસોટી માટે, પૂરતી સંખ્યામાં ઉમેદવારો ઉપલબ્ધ થવાનો સંભવ નથી, તો તે, પ્રારંભિક પરીક્ષામાં તેમજ મુખ્ય પરીક્ષા (લેખિત)માં હળવા ધોરણે લાગુ કરીને, આવા સમુદાયોના ઉમેદવારોને વ્યક્તિત્વ કસોટી માટે બોલાવી શકશે.

૧૬. ગુણવત્તા ક્રમની યાદી.— (૧) આયોગે, મુખ્ય પરીક્ષા પછી, મુખ્ય પરીક્ષામાં દરેક ઉમેદવારને આપેલા એકંદર આખરી ગુણના આધારે, ગુણવત્તા ક્રમમાં ઉમેદવારોના નામો ગોઠવવા જોઈશે. ત્યાર પછી, બિન-અનામત ખાલી જગાઓ માટે ઉમેદવારોની ભલામણ કરવાના હેતુથી, આયોગ, મુખ્ય પરીક્ષાના આધારે ભરવાની બિન-અનામત ખાલી જગાઓની સંખ્યાના સંદર્ભમાં લાયકી ગુણ (જેનો આમાં હવે પછી, સામાન્ય લાયકી ધોરણ તરીકે ઉલ્લેખ કર્યો છે તે) નક્કી કરશે. આયોગ, અનામત ખાલી જગાઓ પર અનુસૂચિત જાતિઓ, અનુસૂચિત આદિજાતિઓ, સામાજિક અને શૈક્ષણિક રીતે પછાત વર્ગો (વિચરતી અને વિમુક્ત આદિજાતિઓ સહિત) અને આર્થિક રીતે નબળા વર્ગોના અનામત કક્ષાના ઉમેદવારોની ભલામણ કરવાના હેતુથી, મુખ્ય પરીક્ષાના આધારે, આ દરેક કક્ષામાં ભરવાની અનામત રાખેલી ખાલી જગાઓની સંખ્યાના સંદર્ભમાં સામાન્ય લાયકી ધોરણ હળવું કરી શકશે:

પરંતુ જેમણે મુખ્ય પરીક્ષામાં યોગ્યતા અથવા પસંદગીના માપદંડમાં કોઈ છૂટછાટ જાતે લીધી ન હોય અને સામાન્ય લાયકી ધોરણોને ધ્યાનમાં લીધા પછી, આયોગને ભલામણ માટે જેઓ યોગ્ય જણાય તેવા, અનુસૂચિત જાતિઓ, અનુસૂચિત આદિજાતિઓ, સામાજિક અને શૈક્ષણિક રીતે પછાત વર્ગો (વિચરતી અને વિમુક્ત આદિજાતિઓ સહિત) અને આર્થિક રીતે નબળા વર્ગોના ઉમેદવારોની, અનુસૂચિત જાતિઓ, અનુસૂચિત આદિજાતિઓ, સામાજિક અને શૈક્ષણિક રીતે પછાત વર્ગો (વિચરતી અને વિમુક્ત આદિજાતિઓ સહિત) અને આર્થિક રીતે નબળા વર્ગો માટેની અનામત ખાલી જગાઓ માટે ભલામણ કરવી જોઈશે નહિ.

(૨) આયોગ, આ નિયમની જોગવાઈથી ઊભી થયેલી બિન-અનામત ખાલી જગાઓ પર નિમણૂક કરવા માટે ઉમેદવારોની કોઈપણ ઘટ ઊભી ન થાય અને અનામત ખાલી જગાઓ પર ઉમેદવારોની સંખ્યા વધી ન જાય તે બાબતની કાળજી લેવા માટે, લાયકી ધોરણ વધુ હળવું કરી શકશે.

૧૭. વ્યક્તિત્વ કસોટીમાં ઉપસ્થિત રહેવામાં ચૂક થયેથી અપાત્રતા.— વ્યક્તિત્વ કસોટી માટે લાયક થયો હોય, પણ તેમાં (કસોટીમાં) ઉપસ્થિત રહેવામાં ચૂક કરે તેવો ઉમેદવાર, પસંદગી માટે પાત્ર ગણાશે નહિ.

૧૮. મુખ્ય પરીક્ષાનું પરિણામ.—

- (૧) ગુજરાત હિસાબી સેવામાં, હિસાબી અધિકારી, વર્ગ-૧-ની જગા ઉપરની નિમણૂક માટે સરકારને જેમના નામોની ભલામણ કરવામાં આવી હોય તેવા ઉમેદવારોનું પરિણામ, દરેક ઉમેદવારના બેઠક નંબર અને તેણે મેળવેલ કુલ ગુણ સાથે ઉમેદવારોના ગુણવત્તા ક્રમ અનુસાર ગોઠવવું જોઈશે.
- (૨) આયોગે, તેના નોટિસ બોર્ડ ઉપર, અસફળ ઉમેદવારોના નામો, બેઠક નંબર અને તે દરેક ઉમેદવારે મેળવેલા કુલ ગુણ સહિતનું પરિણામ પણ પ્રદર્શિત કરવું જોઈશે.
- (૩) આયોગે, ત્યાર પછી, રાજપત્રમાં પ્રસિદ્ધ કરવાના પરિણામની એક નકલ સરકારને મોકલવી જોઈશે.

૧૯. પ્રતીક્ષા યાદી.— આયોગે દરેક કક્ષા માટે જાહેરાતમાં જણાવેલી ખાલી જગાની સંખ્યાના વીસ ટકા (૨૦%) જેટલી સંખ્યામાં લાયક ઉમેદવારોની પ્રતીક્ષા યાદી તૈયાર કરવી જોઈશે. પ્રતીક્ષા યાદી, સરકારે અર્થે બહાર પાડેલી સંબંધિત સૂચનાઓ પ્રમાણે અમલમાં રહેશે.

૨૦. મુખ્ય પરીક્ષાના ગુણની પુનઃચકાસણી બાબત.-

- (૧) મુખ્ય પરીક્ષાના પોતાના ગુણની પુનઃ ચકાસણી કરાવવા ઇચ્છતો હોય તે ઉમેદવાર, આયોગને, મુખ્ય પરીક્ષાનું આખરી પરિણામ જાહેર કર્યાની તારીખથી ત્રીસ દિવસની મુદતની અંદર, દરેક પ્રશ્નપત્ર દીઠ આયોગ નક્કી કરે તેટલી ફી સાથે અરજી કરી શકશે.
- (૨) મુખ્ય પરીક્ષા અથવા તેના ભાગનું ગુણપત્રક મેળવવા ઇચ્છતો હોય તે ઉમેદવાર, આયોગને, આખરી પરિણામ જાહેર કર્યાની તારીખથી પંદર દિવસની મુદતની અંદર, આયોગ નક્કી કરે તેટલી ફી સાથે અરજી કરી શકશે.
- (૩) કોઈપણ સંજોગોમાં મુખ્ય પરીક્ષાના કોઈપણ ભાગના ગુણ, આખરી પરિણામની સત્તાવાર જાહેરાત કર્યા પહેલા જાહેર કરવા જોઈશે નહિ.

૨૧. સરકારને પરિણામ મોકલવા બાબત.- પરિણામની જાહેરાત થયેથી, આયોગે, ઉમેદવારનો વર્ગ, તેની જન્મ તારીખ, શૈક્ષણિક લાયકાત અને સરકાર આદેશ કરે તેવી બીજી વિગતો જેવી જરૂરી વિગતો સાથે નિમણૂક માટે ભલામણ કરી હોય તેવા ઉમેદવારોની યાદી, સરકારના, નાણા વિભાગને મોકલવી જોઈશે.

૨૨. નિમણૂક અંગેનો કોઈ હક મળશે નહિ.- પરીક્ષામાં માત્ર સફળ થવાથી જ નિમણૂક અંગેનો કોઈપણ હક મળશે નહિ અને જરૂરી જણાય તેવી તપાસ કર્યા પછી સરકારને એવી ખાતરી થાય કે તે જગા પર નિમણૂક માટે ઉમેદવાર તમામ રીતે યોગ્ય છે તે સિવાય, કોઈ ઉમેદવારની તે જગા પર નિમણૂક કરી શકાશે નહિ.

૨૩. તબીબી પરીક્ષણ.- પસંદ થયેલા ઉમેદવારે, સરકારે આ અર્થે કરેલા સંબંધિત નિયમો અનુસાર, તબીબી પરીક્ષા પાસ કરવાની રહેશે.

૨૪. શિસ્તવિષયક પગલાં.-

આયોગે જે ઉમેદવારને,-

- (૧) કોઈપણ રીતે પોતાની ઉમેદવારી માટે ટેકો મેળવવા માટે;
- (૨) ખોટું વ્યક્તિત્વ ધારણ કરવા માટે;
- (૩) કોઈ વ્યક્તિને ખોટું વ્યક્તિત્વ ધારણ કરાવવા માટે;
- (૪) બનાવટી દસ્તાવેજો અથવા જેની સાથે ચેડાં કરવામાં આવ્યા હોય તેવા દસ્તાવેજો રજૂ કરવા માટે;
- (૫) ભૂલવાળા અથવા ખોટા હોય તેવા અથવા મહત્વની માહિતી છુપાવતા હોય તેવા નિવેદન કરવા માટે;
- (૬) પરીક્ષા માટેની પોતાની ઉમેદવારીના સંબંધમાં બીજા કોઈ નિયમ વિરુદ્ધના (અનિયમિત) અથવા અયોગ્ય સાધનોનો આશ્રય લેવા માટે;
- (૭) પરીક્ષા દરમિયાન ગેરવાજબી સાધનોનો ઉપયોગ કરવા માટે;
- (૮) લખાણોમાં અર્થહીન (બેહૂદી) ભાષા અથવા બિભત્સ બાબત સહિતની અસંગત (અપ્રસ્તુત) બાબત લખવા માટે;
- (૯) પરીક્ષા ખંડમાં બીજી કોઈ રીતે ગેરવર્તણૂક કરવા માટે;
- (૧૦) પરીક્ષાના સંચાલન માટે આયોગે કામે રાખેલા કર્મચારીવર્ગ (સ્ટાફ)ને હેરાન કરવા અથવા શારીરિક રીતે ગુસ્સાન કરવા માટે;
- (૧૧) પૂર્વવર્તી ખંડોમાં નિર્દિષ્ટ કરેલા તમામ અથવા તે પૈકીના કોઈપણ કૃત્ય કરવાનો પ્રયત્ન કરવા માટે અથવા યથાપ્રસંગ, તેમાં મદદગારી કરવા માટે; અથવા
- (૧૨) પરીક્ષામાં ઉપસ્થિત રહેવાની ઉમેદવારોને પરવાનગી આપતા તેના પ્રવેશ પ્રમાણપત્ર સાથે તેમને આપેલી સૂચના પૈકીની કોઈ સૂચનાનો ભંગ કરવા માટે, દોષિત ઠર્યા હોય અથવા દોષિત હોવાનું જાહેર કર્યું હોય તો, તેના ઉપર ફોજદારી કાર્યવાહી ચલાવવા ઉપરાંત, તે-
 - (ક) આયોગ દ્વારા, તે જે પરીક્ષામાં ઉમેદવાર હોય તે પરીક્ષા માટે ગેરલાયક ઠરાવવાને; અથવા
 - (ખ) (૧) આયોગે ચોજવાની થતી સીધી પસંદગી માટેની કોઈ પરીક્ષામાં અથવા રૂબરૂ મુલાકાત (કસોટી)(ઈન્ટરવ્યૂ)માં ઉપસ્થિત રહેવામાંથી; અથવા

(૨) રાજ્ય સરકાર દ્વારા તેની હેઠળના કોઈ રોજગારમાંથી, કાયમી ધોરણે અથવા નિર્દિષ્ટ મુદત માટે બાકાત થવાને પાત્ર થશે:

પરંતુ તે અર્થે પોતે કરવા માંગતા હોય તેવી લેખિત રજૂઆત કરવાની ઉમેદવારને તક આપવામાં આવે તે સિવાય, ખંડ (ક) અથવા ખંડ (ખ) હેઠળ કોઈ દંડ નાખી શકાશે નહિ.

(ગ) તે અગાઉથી સરકારી સેવામાં હોય, તો યોગ્ય નિયમો હેઠળ શિસ્તભંગના પગલાંને પાત્ર થશે.

૨૫. અપવાદ.— આ નિયમોમાં ગમે તે મજકૂર હોય તેમ છતાં, આ નિયમોના આરંભ પહેલાં અગાઉના નિયમો હેઠળ શરૂ કરવામાં આવેલી કોઈપણ કાર્યવાહી, તે પૂરી ન થાય ત્યાં સુધી, કાયદેસર ગણાશે.

અનુસૂચિ ૧
(જુઓ નિયમ ૪)
વિભાગ ૧

પરીક્ષાની રૂપરેખા

પરીક્ષા બે ક્રમિક તબક્કામાં લેવામાં આવશે: (ક) મુખ્ય પરીક્ષા માટે ઉમેદવારોની પસંદગી કરવા માટે પ્રારંભિક પરીક્ષા (હેતુલક્ષી પ્રકારની); અને (ખ) ગુજરાત હિસાબી સેવામાં હિસાબી અધિકારી, વર્ગ ૧—ની જગા પર ઉમેદવારોની પસંદગી કરવા માટે મુખ્ય પરીક્ષા (લેખિત) અને વ્યક્તિત્વ કસોટી.

(ક) પ્રારંભિક પરીક્ષા:—

પ્રારંભિક પરીક્ષામાં હેતુલક્ષી પ્રકારના (બહુવિધ વિકલ્પવાળા પ્રશ્નોવાળા) બે પ્રશ્નપત્રો રહેશે અને આ અનુસૂચિના ભાગ ૨—માં દર્શાવ્યા પ્રમાણે તે કુલ મહત્તમ ૪૦૦ ગુણના રહેશે. આ પરીક્ષા માત્ર તપાસ કસોટી પ્રકારની રહેશે. મુખ્ય પરીક્ષામાં બેસવા માટે લાયક જાહેર કરવામાં આવે તેવા ઉમેદવારોએ પ્રારંભિક પરીક્ષામાં મેળવેલા ગુણ, તેમનો આખરી ગુણવત્તા ક્રમ નક્કી કરવા માટે ગણતરીમાં લેવામાં આવશે નહિ. મુખ્ય પરીક્ષામાં બેસવાની પરવાનગી આપવામાં આવે તેવા ઉમેદવારોની સંખ્યા, જાહેરખબરમાં આપવામાં આવેલી આવી કુલ ખાલી જગાઓની અંદાજિત સંખ્યાથી આશરે પંદર ગણી હોવી જોઈશે. આયોગ દ્વારા પ્રારંભિક પરીક્ષામાં લાયક જાહેર કરવામાં આવે તેવા ઉમેદવાર ૪, તેઓ અન્યથા મુખ્ય પરીક્ષામાં બેસવા માટે લાયક છે તે શરતને અધીન રહીને, મુખ્ય પરીક્ષામાં બેસવા માટે લાયક ગણાશે.

(ખ) મુખ્ય પરીક્ષા:—

મુખ્ય પરીક્ષા, કુલ ૮૦૦ ગુણની લેખિત પરીક્ષા અને ૧૦૦ ગુણની વ્યક્તિત્વ કસોટીની રહેશે. લેખિત પરીક્ષા, આ અનુસૂચિના વિભાગ ૩માં દર્શાવ્યા પ્રમાણે, પાંચ પ્રશ્નપત્રોની અને વ્યક્તિત્વ કસોટી, તેના વિભાગ ૪માં દર્શાવ્યા પ્રમાણેની રહેશે.

મુખ્ય પરીક્ષાના લેખિત ભાગમાં, આયોગ નક્કી કરે તેવા લઘુત્તમ લાયકી ગુણ મેળવે તેવા ઉમેદવારોને, વ્યક્તિત્વ કસોટી માટે બોલાવવામાં આવશે. વ્યક્તિત્વ કસોટી માટે બોલાવવામાં આવે તેવા ઉમેદવારોની સંખ્યા, જાહેરખબરમાં આપવામાં આવેલી આવી ખાલી જગાઓની સંખ્યાથી આશરે ત્રણ ગણી હોવી જોઈશે. વ્યક્તિત્વ કસોટી, કોઈ લઘુત્તમ લાયકી ગુણ સિવાય ૧૦૦ ગુણની રહેશે.

મુખ્ય પરીક્ષામાં ઉમેદવારોએ મેળવેલા ગુણ પરથી તેમનો આખરી (ગુણવત્તા) ક્રમ નક્કી કરવામાં આવશે.

વિભાગ ૨

પ્રારંભિક પરીક્ષાની પદ્ધતિ અને તેના વિષયો

પ્રારંભિક પરીક્ષા, નીચે પ્રમાણેના કુલ ૪૦૦ ગુણના બે પ્રશ્નપત્રોની રહેશે:—

પ્રશ્નપત્ર	પરીક્ષાનો પ્રકાર	વિષય	ગુણ	સમયગાળો
૧.	હેતુલક્ષી	સામાન્ય અભ્યાસ	૨૦૦	૩ કલાક
૨.		એકાઉન્ટન્સી (હિસાબ-લેખન) અને ઓડિટીંગ (હિસાબ તપાસણી)	૨૦૦	૩ કલાક
કુલ ગુણ			૪૦૦	

નોંધ:

૧. સમગ્ર બે પ્રશ્નપત્રોનો અભ્યાસક્રમ, આયોગ ઠરાવે અને જાહેર કરે તેવો રહેશે.
૨. સામાન્ય અભ્યાસ અને એકાઉન્ટન્સી(હિસાબ-લેખન) અને ઓડિટીંગ (હિસાબ તપાસણી) માટેના પ્રશ્નપત્રોના અભ્યાસક્રમનું ધોરણ અને વિષયવસ્તુ પદવી કક્ષાનું રહેશે.
૩. પ્રશ્નપત્રો, હેતુલક્ષી પ્રકારના (બહુવિધ વિકલ્પવાળા પ્રશ્નોવાળા) રહેશે.
૪. અંધ ઉમેદવારોને, દરેક પ્રશ્નપત્ર માટે કલાક દીઠ વીસ મિનિટનો વળતરરૂપ સમય આપી શકાશે.

વિભાગ ૩**મુખ્ય પરીક્ષાની પદ્ધતિ અને તેના વિષયો**

મુખ્ય પરીક્ષાની પદ્ધતિ અને તેના વિષયોમાં, કુલ ગુણ વાળા નીચેના પ્રશ્નપત્રોનો સમાવેશ થશે:-

પ્રશ્નપત્ર	પરીક્ષાનો પ્રકાર	વિષય	ગુણ	સમયગાળો
૧.	તમામ પ્રશ્નપત્રો, (રૂઢિગત પ્રકારના) વર્ણનાત્મક છે	ગુજરાતી ભાષા	૧૫૦	૩ કલાક
૨.		અંગ્રેજી ભાષા	૧૫૦	૩ કલાક
૩.		સામાન્ય અભ્યાસ	૨૦૦	૩ કલાક
૪.		એકાઉન્ટન્સી અને ઓડિટીંગ – ૧	૨૦૦	૩ કલાક
૫.		એકાઉન્ટન્સી અને ઓડિટીંગ – ૨	૨૦૦	૩ કલાક
		કુલ ગુણ	૮૦૦	

નોંધ:

૧. ગુજરાતી પ્રશ્નપત્રનું ધોરણ, ગુજરાત માધ્યમિક અને ઉચ્ચતર માધ્યમિક શિક્ષણ બોર્ડના બારમા ધોરણના ગુજરાતી વિષયો (ઉચ્ચતર સ્તર)ને સમકક્ષ રહેશે.
૨. અંગ્રેજી પ્રશ્નપત્રનું ધોરણ, ગુજરાત માધ્યમિક અને ઉચ્ચતર માધ્યમિક શિક્ષણ બોર્ડના બારમા ધોરણના અંગ્રેજી વિષયો (નિમ્ન સ્તર)ને સમકક્ષ રહેશે.
૩. સામાન્ય અભ્યાસ, એકાઉન્ટન્સી અને ઓડિટીંગ-૧ અને એકાઉન્ટન્સી અને ઓડિટીંગ-૨-ના પ્રશ્નપત્રો માટેના અભ્યાસક્રમનું ધોરણ અને વિષયવસ્તુ પદવી કક્ષાનું રહેશે.
૪. દરેક પ્રશ્નપત્રનો અભ્યાસક્રમ, આયોગ ઠરાવે અને જાહેર કરે તેવો રહેશે.
૫. મુખ્ય પરીક્ષાના પ્રશ્નપત્રો, રૂઢિગત પ્રકારના (વર્ણનાત્મક) રહેશે.
૬. અંધ ઉમેદવારોને, દરેક પ્રશ્નપત્ર માટે કલાક દીઠ વીસ મિનિટનો વળતરરૂપ સમય આપી શકાશે.

વિભાગ-૪**વ્યક્તિત્વ કસોટી - ૧૦૦ ગુણ**

ગુજરાતના રાજ્યપાલના હુકમથી અને તેમના નામે,

કે. એચ. પાઠક,

સરકારના નાયબ સચિવ.
